

हरियाली तीज

हिन्दू संस्कृति में नित्य प्रति त्यौहार मनाये जाते हैं। समय समय पर मनाये जाने वाले हर त्यौहार का अपना एक अलग उल्लास व उत्साह होता है। ब्रज मण्डल में श्रावण मास का अनोखा महत्व है। श्रावण मास का प्रत्येक दिन किसी उत्सव से कम नहीं होता, किन्तु हरियाली तीज का विशेष महत्व है। श्रावण मास की हरियाली अमावस्या के दिन फूल बंगलों की श्रृंखला का समापन होने के दो दिन बाद, श्रावण शुक्ला तृतीया को हरियाली तीज (झूलनोत्सव) पर जगताधिपति श्री बाँके बिहारी जी महाराज स्वर्ण रजत हिंडोले में झूलते हुये भक्त जनों को अद्भुत आनन्द की प्राप्ति कराते हैं।

श्रावण का महीना हरियाली से परिपूर्ण होता है। इस महीने में प्राकृतिक छटा देखते ही बनती है। एक ओर ये उत्सव आम जनमानस का बिहार तत्व से ओत प्रोत महत्वशाली सांस्कृतिक पर्व है, वहीं दूसरी ओर भगवान के मन्दिरों में झूलनोत्सव के रूप में मनाया जाने वाला धार्मिक महोत्सव। श्रीबाँकेबिहारी जी महाराज के मन्दिर में यह उत्सव केवल एक बार मनाया जाता है। हरियाली तीज की संध्या को भव्य स्वर्ण रजत हिंडोले में झूलते हुए दिव्य दर्शन कराके भक्त जनों की मनोकामना पूर्ण करते हैं। इस दिन श्रीबाँके बिहारीजी महाराज को हरी पोशाक व मनमोहक श्रृंगार धारण कराया जाता है। जिसमें बिहारी जी का सौंदर्य मन को मोहने लगता है और अपनी ओर आकर्षित करता है।

रसिक कथनानुसार श्रावण माह के सुन्दर वातावरण में श्रीजी ठाकुरजी से कहती हैं -

आई सुहाई नई वर्षा ऋतु, रीझ हमहुँ पै यह अब दीजिए।
जैसे ही रंग लसै चुनरी मम, ऐसे ही रंगतुहु रंग लीजिए।।
झूला पै झूलहि एकहि संग में, मोहन ऐतों कहौ पुनि कीजिए।
जैसे लसै घनश्याम में दामिनी, तैसे तुम्हारे हिये महंजीजिये।।

श्रीबाँके बिहारी जी महाराज के इस स्वर्ण रजत जड़ित हिंडोले का निर्माण बनारस के कारीगरों द्वारा किया गया। इसमें प्रयुक्त स्वर्ण एवं रजत मन्दिर प्रशासन, गोस्वामी समाज एवं भक्त परिकर ने एकत्र किया था। इस हिंडोले की कलात्मकता बहुत ही बारीक एवं भक्तों को मोहित करने वाली है। सभी भक्त जन इस हिंडोले में विराजमान श्री बिहारी जी महाराज के दर्शन पाकर अपने को धन्य महसूस करते हैं। इस दिन दर्शन का समय सायं 04 बजे से 12 बजे तक रहता है।

आज के पावन पर्व पर वृन्दावन पधारने वाले सभी भक्तजनों का हम हार्दिक स्वागत करते हैं।

जय बिहारी जी की।

आचार्य आनन्द बिहारी गोस्वामी

Phone : +91-565-2444858, +91-9897233358, 9897919717

Email : info@bankeybihari.info, brijbhakti@yahoo.co.in

website : www.bankeybihari.info